

.. Yama Gita-s from Vishnu, Nrisimha, and Agni Purana ..

॥ विष्णु नृसिंह एवम् अग्निपुराणान्तर्गत यमगीता ॥

॥ अथ प्रारभ्यते विष्णुपुराणान्तर्गता यमगीता ॥

मैत्रेय उवाच -

यथावत्कथितं सर्वं यत्पृष्टोऽसि मया द्विज ।
श्रोतुमिच्छाम्यहं त्वेकं तद्भवान्प्रब्रवीतु मे ॥ १ ॥
सप्तद्वीपानि पातालवीथ्यश्च सुमहामुने ।
सप्तलोका येऽन्तरस्था ब्रह्माण्डस्यस्य सर्वतः ॥ २ ॥
स्थूलैः सूक्ष्मैस्तथा स्थूलसूक्ष्मैः सूक्ष्मस्थूलैस्तथा ।
स्थूलास्थूलतरैश्चैतत्सर्वं प्राणिभिरावृतम् ॥ ३ ॥
अङ्गुलस्याष्टभागोऽपि न सोऽस्ति मुनिसत्तम ।
न सन्ति प्राणिनो यत्र कर्मबन्धनिबन्धनाः ॥ ४ ॥
सर्वे चैते वशं यान्ति यमस्य भगवन्किल ।
आयुषोऽन्तेन ते यान्ति यातनास्तत्प्रचोदिताः ॥ ५ ॥
यातनाभ्यः परिभ्रष्टा देवाद्यास्वथ योनिषु ।
जन्तवः परिवर्तन्ते शास्त्राणामेष निर्णयः ॥ ६ ॥
सोऽहमिच्छामि तच्छ्रोतुं यमस्य वशवर्तिनः ।
न भवन्ति नरा येन तत्कर्म कथयामलम् ॥ ७ ॥

पराशर उवाच -

अयमेव मुने प्रश्नो नकुलेन महात्मना ।
पृष्टः पितामहः प्राह भीष्मो यत्तच्छृणुष्व मे ॥ ८ ॥

भीष्म उवाच -

पुरा ममागतो वत्स सखा कालिंगको द्विजः ।
स मामुवाच पृष्टो वै मया जातिस्मरो मुनिः ॥ ९ ॥
तेनाख्यातमिदं चेदमित्थं चैतद्भविष्यति ।
तथा च तदभूद्वत्स यथोक्तं तेन धीमता ॥ १० ॥
स पृष्टश्च मया भूयः श्रद्धानवता द्विजः ।
यद्यदाह न तद्दृष्टमन्यथा हि मया क्वचित् ॥ ११ ॥
एकदा तु मया पृष्टं यदेतद्भवतोदितम् ।
प्राह कालिंगको विप्रः स्मृत्वा तस्य मुनेर्वचः ॥ १२ ॥
जातिस्मरेण कथितो रहस्यः परमो मम ।
यमकिंकरयोर्योऽभूत्संवादस्तं ब्रवीमि ते ॥ १३ ॥

कालिंग उवाच -

स्वपुरुषमभिवीक्ष्य पाशहस्तं

वदति यमः किल तस्य कर्णमूले ।
 परिहर मधुसूदनं प्रपन्नान्
 प्रभुरहमस्मि नृणां न वैष्णवानाम् ॥ १४ ॥
 अहममरगणार्चितेन धात्रा
 यम इति लोकहिताहिते नियुक्तः ।
 हरिगुरुवशगोऽस्मि न स्वतन्त्रः
 प्रभवति संयमनि ममापि विष्णुः ॥ १५ ॥
 कटकमुकुटकर्णिकादिभेदैः
 कनकमभेदमपीष्यते यथैकम् ।
 सुरपशुमनुजादिकल्पनाभि-
 हरिरखिलाभिरुदीयते तथैकः ॥ १६ ॥
 क्षितिजलपरमाणवोऽनिलान्ते
 पुनरपि यान्ति यथैकतां धरित्र्या ।
 सुरपशुमनुजादयस्तथान्ते
 गुणकलुषेण सनातनेन तेन ॥ १७ ॥
 हरिममरगणार्चितांघ्रिपद्मं
 प्रणमति यः परमार्थतो हि मर्त्यः ।
 तमथ गतसमस्तपापबन्धं
 ब्रज परिहृत्य यथाग्निमाज्यसिक्तम् ॥ १८ ॥
 इति यमवचनं निशम्य पाशी
 यमपुरुषमुवाच धर्मराजम् ।
 कथय मम विभोः समस्तधातु-
 भवति हरेः खलु यादृशोऽस्य भक्तः ॥ १९ ॥
 यम उवाच -
 न चलति निजवर्णधर्मतो
 यः सममतिरात्मसुहृद्विपक्षपक्षे ।
 न हरति न च हन्ति किञ्चिदुच्चैः
 सितमनसं तमवेहि विष्णुभक्तम् ॥ २० ॥
 कलिकलुषमलेन यस्य नात्मा
 विमलमतेर्मलिनीकृतोऽस्तमोहे ।
 मनसि कृतजनार्दनं मनुष्यं
 सत्तमवेहि हरेरतीवभक्तम् ॥ २१ ॥
 कनकमपि रहस्यवेक्ष्य बुद्ध्या
 तृणमिव यः समवैति वै परस्वम् ।
 भवति च भगवत्यनन्यचेताः
 पुरुषवरं तमवेहि विष्णुभक्तम् ॥ २२ ॥

स्फटिकगिरिशिलामलः क्व विष्णु-
 र्मनसि नृणां क्व च मत्सरादिदोषः ।
 न हि तुहिनमयूखरश्मिपुञ्जे
 भवति हुताशनदीप्तिजः प्रतापः ॥ २३ ॥
 विमलमतिविमत्सरः प्रशान्तः
 शुचिचरितोऽखिलसत्त्वमित्रभूतः ।
 प्रियहितवचनोऽस्तमानमायो
 वसति सदा हृदि तस्य वासुदेवः ॥ २४ ॥
 वसति हृदि सनातने च तस्मिन्
 भवतिपुमाञ्जगतोऽस्य सौम्यरूपः ।
 क्षितिरसमतिरम्यमात्मनोऽन्तः
 कथयति चारुतयैव शालपोतः ॥ २५ ॥
 यमनियमविधूतकल्मषाणा-
 मनुदिनमच्युतसक्तमानसानाम् ।
 अपगतमदमानमत्सराणां
 ब्रज भट दूरतरेण मानवानाम् ॥ २६ ॥
 हृदि यदि भगवाननादिरास्ते
 हरिरसिशंखगदाधरोऽव्ययात्मा ।
 तदघमघविघातकर्तृभिन्नम्
 भवति कथं सति वान्धकारमर्के ॥ २७ ॥
 हरति परधनं निहन्ति जन्तून्
 वदति तथानिशनिष्ठुराणि यश्च ।
 अशुभजनितदुर्मदस्य पुंसः
 कलुषमतेर्हृदि तस्य नास्त्यनन्तः ॥ २८ ॥
 न सहति परमं पदं विनिन्दां
 कलुषमतिः कुरुते सतामसाधुः ।
 न यजति न ददाति यश्च सन्तं
 मनसि न तस्य जनार्दनोऽधमस्य ॥ २९ ॥
 परमसुहृदि बान्धवे कलत्रे
 सुततनयापितृमातृभृत्यवर्गे ।
 शठमतिरुपयाति योऽर्थतृष्णां
 तमधमचेष्टमवेहि नास्य भक्तम् ॥ ३० ॥
 अशुभमतिरसत्प्रवृत्तिसक्तः
 सततमनार्यविशालसंगमत्तः ।
 अनुदिनकृतपापबन्धयत्नः
 पुरुषपशुर्न हि वासुदेवभक्तः ॥ ३१ ॥

सकलमिदमहं च वासुदेवः
 परमपुमान्परमेश्वरः स एकः ।
 इति मतिरमला भवत्यनन्ते
 हृदयगते ब्रज तान्विहाय दूरात् ॥ ३२ ॥
 कमलनयन वासुदेव विष्णो
 धरणिधराच्युत शंखचक्रपाणे ।
 भव शरणमितीरयन्ति ये वै
 त्यज भट दूरतरेण तानपापान् ॥ ३३ ॥
 वसति मनसि यस्य सोऽव्ययात्मा
 पुरुषवरस्य न तस्य दृष्टिपाते ।
 तव गतिरथवा ममास्ति चक्र-
 प्रतिहतवीर्यवलस्य सोऽन्यलोक्यः ॥ ३४ ॥
 कालिंग उवाच -
 इति निजभटशासनाय देवो
 रवितनयः स किलाह धर्मराजः ।
 मम कथितमिदं च तेन तुभ्यं
 कुरुवर सम्यगिदं मयापि चोक्तम् ॥ ३५ ॥
 भीष्म उवाच -
 नकुलैतन्ममाख्यातं पूर्वं तेन द्विजन्मना ।
 कलिंगदेशादभ्येत्य प्रीयता सुमहात्मना ॥ ३६ ॥
 मयाप्येतद्यथान्यायं सम्यग्वत्स तवोदितम् ।
 यथा विष्णुमृते नान्यत्राणं संसारसागरे ॥ ३७ ॥
 किंकरा दण्डपाशौ वा न यमो न च यातनाः ।
 समर्थास्तस्य यस्यात्मा केशवालम्बनः सदा ॥ ३८ ॥
 पराशर उवाच -
 एतन्मुने तवाख्यातं गीतं वैवस्वतेन यत् ।
 त्वत्प्रश्नानुगतं सम्यक्किमन्यच्छ्रोतुमिच्छसि ॥ ३९ ॥
 ॥ इति विष्णुपुराणान्तर्गता यमगीता समाप्ता ॥

॥ अथ प्रारभ्यते नृसिंहपुराणान्तर्गता यमगीता ॥

व्यास उवाच -
 मृत्युञ्ज किंकराञ्चैव विष्णुदूतैः प्रपीडिताः ।
 स्वराज्ञस्तेऽनुनिर्वेशं गत्वा संचक्रुशुर्भृशम् ॥ १ ॥
 मृत्युकिंकराः ऊचुः -
 शृणु राजन्वचोऽस्माकं तवाग्रे यद्ब्रवीमहे ।
 त्वदादेशाद्वयं गत्वा मृत्युं संस्थाप्य दूरतः ॥ २ ॥
 ब्राह्मणस्य समीपं च भृगोः पौत्रस्य सत्तमः ।

तं ध्यायमानं कमपि देवमेवाग्रमानसम् ॥ ३ ॥
 गन्तुं न शक्तास्तत्पार्श्वं वयं सर्वे महामते ।
 यावत्तावन्महाकायैः पुरुषैर्मुशलैर्हताः ॥ ४ ॥
 वयं निवृत्तास्तद्वीक्ष्य मृत्युस्तत्र गतः पुनः ।
 अस्मान्निर्भर्त्स्य तत्रायं तैर्नरैर्मुशलैर्हतः ॥ ५ ॥
 एवमत्र तमानेतुं ब्राह्मणं तपसि स्थितम् ।
 अशक्ता वयमेवात्र मृत्युना सह वै प्रभो ॥ ६ ॥
 तद्ब्रवीमि महाभाग यद्ब्रह्म ब्राह्मणस्य तु ।
 देवं कं ध्यायते विप्रः के वा ते यैर्हता वयम् ॥ ७ ॥

व्यास उवाच -

इत्युक्तः किंकरैः सर्वैर्मृत्युना च महामते ।
 ध्यात्वा क्षणं महाबुद्धिः प्राह वैवस्वतो यमः ॥ ८ ॥

यम उवाच -

शृण्वन्तु किंकराः सर्वे मृत्युश्चान्ये च मे वचः ।
 सत्यमेतत्प्रवक्ष्यामि ज्ञानं यद्योगमार्गतः ॥ ९ ॥
 भृगोः पौत्रो महाभागो मार्कण्डेयो महामतिः ।
 स ज्ञात्वाद्यात्मनः कालं गतो मृत्युजिगीषया ॥ १० ॥
 भृगुणोक्तेन मार्गेण स तेपे परमं तपः ।
 हरिमाराध्य मेधावी जपन्वै द्वादशाक्षरम् ॥ ११ ॥
 एकाग्रेणैव मनसा ध्यायते हृदि केशवम् ।
 सततं योगयुक्तस्तु स मुनिस्तत्र किंकराः ॥ १२ ॥
 हरिध्यानमहादक्षा बलं तस्य महामुनेः ।
 नान्यद्वै प्राप्तकालस्य बलं पश्यामि किंकराः ॥ १३ ॥
 हृदिस्थे पुण्डरीकाक्षे सततं भक्तवत्सले ।
 पश्यन्तं विष्णुभूतं नु को हि स्यात्केशवाश्रयम् ॥ १४ ॥
 तेऽपि वै पुरुषा विष्णोर्यैर्युयं ताडिता भृशम् ।
 अत ऊर्ध्वं न गन्तव्यं यत्र वै वैष्णवाः स्थिताः ॥ १५ ॥
 न चित्रं ताडनं तत्र अहं मन्ये महात्मभिः ।
 भवतां जीवनं चित्रं यक्षैर्दत्तं कृपालुभिः ॥ १६ ॥
 नारायणपरं विप्रं कस्तं वीक्षितुमुत्सहेत् ।
 युष्माभिश्च महापापैर्मार्कण्डेयं हरिप्रियम् ।
 समानेतुं कृतो यत्नः समीचीनं न तत्कृतम् ॥ १७ ॥
 नरसिंहं महादेवं ये नराः पर्युपासते ।
 तेषां पार्श्वं न गन्तव्यं युष्माभिर्मम शासनात् ॥ १८ ॥

व्यास उवाच -

स एवं किंकरानुक्त्वा मृत्युं च पुरतः स्थितम् ।

यमो निरीक्ष्य च जनं नरकस्थं प्रपीडितम् ॥ १९ ॥
 कृपया परया युक्तो विष्णुभक्त्या विशेषतः ।
 जनस्यानुग्रहार्थाय तेनोक्ता चागिरः शृणु ॥ २० ॥
 नरके पच्यमानस्य यमेन परिभाषितम् ।
 किं त्वया नार्चितो देवः केशवः क्लेशनाशनः ॥ २१ ॥
 उदकेनाप्यलाभे तु द्रव्याणां पूजितः प्रभुः ।
 यो ददाति स्वकं लोकं स त्वया किं न पूजितः ॥ २२ ॥
 नरसिंहो हृषीकेशः पुण्डरीकनिभेक्षणः ।
 स्मरणान्मुक्तिदो नृणां स त्वया किं न पूजितः ॥ २३ ॥
 इत्युक्त्वा नारकान्सर्वान्पुनराह स किंकरान् ।
 वैवस्वतो यमः साक्षाद्विष्णुभक्तिसमन्वितः ॥ २४ ॥
 नारदाय स विश्वात्मा प्राहैवं विष्णुरव्ययः ।
 अन्येभ्यो वैष्णवेभ्यश्च सिद्धेभ्यः सततं श्रुतम् ॥ २५ ॥
 तद्वः प्रीत्या प्रवक्ष्यामि हरिवाक्यमनुत्तमम् ।
 शिक्षार्थं किंकराः सर्वे शृणुत प्रणता हरेः ॥ २६ ॥
 हे कृष्ण कृष्ण कृष्णेति यो मां स्मरति नित्यशः ।
 जलं भित्त्वा यथा पद्मं नरकाद्दुद्धराम्यहम् ॥ २७ ॥
 पुण्डरीकाक्ष देवेश नरसिंह त्रिविक्रम ।
 त्वामहं शरणं प्राप्त इति यस्तं समुद्धर ॥ २८ ॥
 त्वां प्रपन्नोऽस्मि शरणं देवदेव जनार्दन ।
 इति यः शरणं प्राप्तस्तं क्लेशाद्दुद्धराम्यहम् ॥ २९ ॥
 व्यास उवाच -
 इत्युदीरितमाकर्ण्य हरिवाक्यं यमेन च ।
 नारकाः कृष्ण कृष्णेति नारसिंहेति चुक्रुशुः ॥ ३० ॥
 यथा यथा हरेर्नाम कीर्तयन्त्यत्र नारकाः ।
 तथा तथा हरेर्भक्तिमुद्धहन्तोऽब्रुवन्निदम् ॥ ३१ ॥
 नारका ऊचुः -
 नमो भगवते तस्मै केशवाय महात्मने ।
 यन्नामकीर्तनात्सद्यो नरकाग्निः प्रशाम्यति ॥ ३२ ॥
 भक्तप्रियाय देवाय रक्षाय हरये नमः ।
 लोकनाथाय शान्ताय यज्ञेशायादिमूर्तये ॥ ३३ ॥
 अनन्तायाप्रमेयाय नरसिंहाय ते नमः ।
 नारायणाय गुरवे शंखचक्रगदाभृते ॥ ३४ ॥
 वेदप्रियाय महते विक्रमाय नमो नमः ।
 वाराहायाप्रतर्क्याय वेदांगाय महीभृते ॥ ३५ ॥
 नमो द्युतिमते नित्यं ब्राह्मणाय नमो नमः ।

वामनाय बहुज्ञाय वेदवेदांगधारिणे ॥ ३६ ॥
 बलिबन्धनदत्ताय वेदपालाय ते नमः ।
 विष्णवे सुरनाथाय व्यापिने परमात्मने ॥ ३७ ॥
 चतुर्भुजाय शुद्धाय शुद्धद्रव्याय ते नमः ।
 जामदग्न्याय रामाय दुष्टक्षत्रान्तकारिणे ॥ ३८ ॥
 रामाय रावणान्ताय नमस्तुभ्यं महात्मने ।
 अस्मानुद्धर गोविन्द पूतिगन्धान्नमोऽस्तु ते ॥ ३९ ॥
 इति नृसिंहपुराणे यमगीताध्यायः ॥
 ॥ इति यमगीता समाप्ता ॥

॥ अथ प्रारभ्यते अग्निपुराणान्तर्गता यमगीता ॥
 अग्निरुवाच -
 यमगीतां प्रवक्ष्यामि उक्ता या नाचिकेतसे ।
 पठतां शृण्वतां भुक्त्यै मुक्त्यै मोक्षार्थिनं सताम् ॥ १ ॥
 यम उवाच -
 आसनं शयनं यानपरिधानगृहादिकम् ।
 वाञ्छन्त्यहोऽतिमोहेन सुस्थिरं स्वयमस्थिरः ॥ २ ॥
 भोगेषु शक्तिः सततं तथैवात्मावलोकनम् ।
 श्रेयः परं मनुष्याणां कपिलोद्गीतमेव हि ॥ ३ ॥
 सर्वत्र समदर्शित्वं निर्ममत्वमसंगता ।
 श्रेयः परं मनुष्याणां गीतं पंचशिखेन हि ॥ ४ ॥
 आगर्भजन्मबाल्यादिवयोऽवस्थादिवेदनम् ।
 श्रेयः परं मनुष्याणां गंगाविष्णुप्रगीतकम् ॥ ५ ॥
 आध्यात्मिकादिदुःखानामाद्यन्तादिप्रतिक्रिया ।
 श्रेयः परं मनुष्याणां जनकोद्गीतमेव च ॥ ६ ॥
 अभिन्नयोर्भेदकरः प्रत्ययो यः परात्मनः ।
 तच्छ्रान्तिपरमं श्रेयो ब्रह्मोद्गीतमुदाहृतम् ॥ ७ ॥
 कर्तव्यमिति यत्कर्म ऋग्यजुःसामसंज्ञितम् ।
 कुरुते श्रेयसे संगान् जैगीषव्येण गीयते ॥ ८ ॥
 हानिः सर्वविधित्सानामात्मनः सुखहैतुकी ।
 श्रेयः परं मनुष्याणां देवलोद्गीतमीरितम् ॥ ९ ॥
 कामत्यागात्तु विज्ञानं सुखं ब्रह्मपरं पदम् ।
 कामिनां न हि विज्ञानं जनकोद्गीतमेव तत् ॥ १० ॥
 प्रवृत्तं च निवृत्तं च कार्यं कर्मपरोऽब्रवीत् ।
 श्रेयसा श्रेय एतद्धि नैष्कर्म्यं ब्रह्म तद्दहरिः ॥ ११ ॥
 पुमांश्चाधिगतज्ञानो भेदं नाप्नोति सत्तमः ।
 ब्रह्मणा विष्णुसंज्ञेन परमेणाव्ययेन च ॥ १२ ॥

ज्ञानं विज्ञानमास्तिक्यं सौभाग्यं रूपमुत्तमम् ।
 तपसा लक्ष्यते सर्वं मनसा यद्यदिच्छति ॥ १३ ॥
 नास्ति विष्णुसमं ध्येयं तपो नानशनात्परम् ।
 नास्त्यारोग्यसमं धन्यं नास्ति गंगासमा सरित् ॥ १४ ॥
 न सोऽस्ति बान्धवः कश्चिद्विष्णुं मुक्त्वा जगद्गुरुम् ।
 अधश्चोर्ध्वं हरिश्चाग्रे देहेन्द्रियमनोमुखे ॥ १५ ॥
 इत्येव संस्मरन्प्राणान्यस्त्यजेत्स हरिर्भवेत् ।
 यत्तद्ब्रह्म यतः सर्वं यत्सर्वं तस्य संस्थितम् ॥ १६ ॥
 अग्राह्यकमनिर्देश्यं सुप्रतीकं च यत्परम् ।
 परापरस्वरूपेण विष्णुः सर्वहृदि स्थितः ॥ १७ ॥
 यज्ञेशं यज्ञपुरुषं केचिदिच्छन्ति तत्परम् ।
 केचिद्विष्णुं हरं केचित्केचिद्ब्रह्माणमीश्वरम् ॥ १८ ॥
 इन्द्रादिनामभिः केचित्सूर्यं सोमं च कालकम् ।
 ब्रह्मादिस्तम्बपर्यन्तं जगद्विष्णुं वदन्ति च ॥ १९ ॥
 स विष्णुः परमं ब्रह्म यतो नावर्तते पुनः ।
 सुवर्णादिमहादानपुण्यतीर्थावगाहनैः ॥ २० ॥
 ध्यानैर्व्रतैः पूजया च धर्मश्रुत्या तदाप्नुयात् ।
 आत्मानं रथिनं विद्धि शरीरं रथमेव च ॥ २१ ॥
 बुद्धिं तु सारथिं विद्धि मनः प्रग्रहमेव च ।
 इन्द्रियाणि हयानाहुर्विषयास्तेल्लु गोचरान् ॥ २२ ॥
 आत्मेन्द्रियमनोयुक्तं भोक्तेत्याहुर्मनीषिणः ।
 यस्त्वविज्ञानवान्भवत्ययुक्त्येन मनसा सदा ॥ २३ ॥
 न तत्पदमवाप्नोति संसारं चाधिगच्छति ।
 यस्तु विज्ञानवान्भवति युक्तेन मनसा सदा ॥ २४ ॥
 स तत्पदमवाप्नोति यस्माद्भूयो न जायते ।
 विज्ञानसारथिर्यस्तु मनः प्रग्रहवान्नरः ॥ २५ ॥
 सोऽध्वानं परमाप्नोति तद्विष्णोः परमं पदम् ।
 इन्द्रियेभ्यः परा ह्यर्था अर्थेभ्यश्च परं मनः ॥ २६ ॥
 मनसस्तु परा बुद्धिबुद्धिरात्मा महान्परः ।
 महतः परमव्यक्तमव्यक्तात्पुरुषः परः ॥ २७ ॥
 पुरुषान्न परं किञ्चित् सा काष्ठा सा परा गतिः ।
 एषु सर्वेषु भूतेषु गूढात्मा न प्रकाशते ॥ २८ ॥
 दृश्यते त्वग्यया बुद्ध्या सूक्ष्मया सूक्ष्मदर्शिभिः ।
 यच्छेद्वाङ्मनसी प्राज्ञः तद्यच्छेज्ज्ञानमात्मनि ॥ २९ ॥
 ज्ञानमात्मनि महति नियच्छेच्छान्त आत्मनि ।
 ज्ञात्वा ब्रह्मात्मनोर्योगं यमाद्यैर्ब्रह्म सद्भवेत् ॥ ३० ॥

अहिंसा सत्यमस्तेयं ब्रह्मचर्यापरिग्रहौ ।
 यमाश्च नियमाः पंचं शौचं संतोषसत्तमः ॥ ३१ ॥
 स्वाध्यायेश्वरपूजा च आसनं पद्मकादिकम् ।
 प्राणायामो वायुजयः प्रत्याहारः स्वनिग्रहः ॥ ३२ ॥
 शुभे ह्येकत्र विषये चेतसो यत्प्रधारणम् ।
 निश्चलत्वात्तु धीमद्धिर्धारणा द्विज कथ्यते ॥ ३३ ॥
 पौनः पुन्येन तत्रैव विषयेष्वेव धारणा ।
 ध्यानं स्मृतं समाधिस्तु अहंब्रह्मात्मसंस्थितिः ॥ ३४ ॥
 घटध्वंसाद्यथाकाशमभिन्नं नभसा भवेत् ।
 मुक्तो जीवो ब्रह्मणैवं सद्ब्रह्म ब्रह्म वै भवेत् ॥ ३५ ॥
 आत्मानं मन्यते ब्रह्म जीवो ज्ञानेन नान्यथा ।
 जीवो ह्यज्ञानतत्कार्यमुक्तः स्यादजरामरः ॥ ३६ ॥
 अग्निरुवाच -
 वसिष्ठ यमगीतोक्ता पठतां भुक्तिमुक्तिदा ।
 आत्यन्तिको लयः प्रोक्तो वेदान्तब्रह्मधीमयः ॥ ३७ ॥
 ॥ इति अग्निपुराणान्तर्गता यमगीता समाप्ता ॥

Encoded and proofread by Sunder Hattangadi sunderh at hotmail.com

Please send corrections to sanskrit@cheerful.com
 Last updated October 3, 2010
<http://sanskritdocuments.org>